

संस्कृतवार्ता:

दिनाङ्क :-19.11.2024

प्रातः - 06:55

प्रधानमन्त्रिवार्ता:

प्रधानमन्त्री नरेन्द्रमोदी रियोडीजेनेरियोनगरे जी-20 इत्येतस्य शिखरसम्मेलनावधौ ब्रिटेन-इटली-फ्रांस-नॉर्वे-पुर्तगाल-इण्डोनेशिया-देशानां नेतृभिः साकं सम्बन्धान् सुदृढीकर्तुं विविधेषु उपायेषु मन्त्रणां कृतवान्। श्रीमोदी ह्यः रात्रौ स्वीयेन ब्रिटेनदेशीयेन समकक्षेण कीर-स्टार्मर इत्यनेन सह एकं महत्वपूर्णम् उपवेशनं विहितवान्। श्रीमोदिना एकस्मिन् सामाजिकसन्देशपटले लिखितं यत् ब्रिटेनदेशेन साकं विपुलं रणनीतिक सहभागित्वं प्राथम्येन गण्यते। अत्रावसरे प्रधानमन्त्री फ्रांसदेशस्य राष्ट्रपतिना इमैनुएल-मैक्रों-इत्यमुना सहापि मेलनं कृतवान्। अथ च पेरिस-ओलम्पिक-पैरालम्पिक-क्रीडाकुम्भस्य सफलायोजनाय तस्मै वर्धापनानि अयच्छत्। श्रीमोदी तस्य च इटलीदेशीया प्रधानमन्त्री जियोर्जिया-मेलोनी इत्येषा द्विपक्षीयोपवेशनं समनुष्ठितवन्तौ। यद्धि उभयोः देशयोः मध्ये रक्षा-सुरक्षा-व्यापार-इत्यादिषु क्षेत्रेषु गहनतया केन्द्रित मासीत्। तदनु प्रधानमन्त्री नरेन्द्रमोदी भारत-इटली-संयुक्त-कार्य-योजनायाः अपि स्वागतं व्याहरत्। एतदनन्तरं श्रीमोदी स्वकीर्येन नॉर्वेदेशीयेन समकक्षेण जोनास-गहर-स्टोरे-इत्यमुना साकं मन्त्रणां कृतवान्। उभौ नेतारौ नवाचार-अनुसन्धान-नवीकरणीयोर्जा-विषयान् समेत्य विविधेभ्यः समसामयिक-प्रसङ्गेभ्यः चर्चां कृतवन्तौ। एवमेव प्रधानमन्त्री इण्डोनेशियादेशीयेन राष्ट्रपतिना प्रबोवोसुबियान्टो इत्यनेन अथ च पुर्तगालदेशस्य प्रधानमन्त्रिणा लुइस-मोंटेनेग्रो इत्यमुना साकमपि प्रसङ्गेषु विभिन्नेषु चर्चां समाचरितवान्।

ब्राजीलसम्मेलनम्

नवदशतमं जी-20 इति शिखरसम्मेलनं ह्यः ब्राजीलदेशस्य रियोडिजेनेरिया-नगरे बुभुक्षा-निर्धनता-असमानतानां विषयान् अवलम्ब्य समारम्भम्।

प्रधानमन्त्री नरेन्द्रमोदी बुभुक्षा-निर्धनतां विरुध्य वैश्विक-एकरूपता इत्यस्मिन् शीर्षकाधारितस्य शिखरसम्मेलनस्य प्रथमे पूर्णसत्रे भागं स्वीकृतवान् अत्रावसरे श्रीमोदी ख्यापितवान् यत एका पृथिवी एकः कुटुम्बः एकं भविष्यं जी-20 ब्राजील-शिखर-सम्मेलने तावत् प्रासङ्गिको वर्तते यावत् विगतवर्षे दिल्ल्याम् योजिते शिखर-सम्मेलने सीत असौ सन्तोषं प्रकटितवान् यत एतत् शिखरसम्मेलनं सततं विकास-लक्ष्येभ्यः प्राथमिकतां अददात् इतः प्राक् प्रधानमन्त्रिणः नरेन्द्रमोदिनः ब्राजीलदेशस्य राष्ट्रपतिः लूला-दा-सिल्वा-इत्येषः योजनस्थले स्वागतं कृतवान् अस्य वर्षस्य शिखरसम्मेलनस्य ध्येयबिन्दुः अस्ति-एकस्य न्याययुतस्य सातत्ययुतस्य च विश्वस्य निर्माणमिति।

अमितशाहः

केन्द्रीयगृहमन्त्री अमितशाहः अद्य गांधीनगरे राष्ट्रिय-रक्षा-विश्वविद्यालये अखिल-भारतीय-रक्षि-विज्ञान-कांग्रेस-इत्यस्य स्वर्ण-जयन्ती-संस्करणम् उद्घाटयिष्यति। एतस्मिन् कार्यक्रमे मुख्यमन्त्री भूपेन्द्रपटेलः अपि उपस्थितो भविष्यति। गुजरातस्य द्विदिवसीययात्रायां समागतः श्रीशाहः अद्य गुजरातराज्ये अनेकेषु प्रमुखकार्यक्रमेषु सम्मिलितं भविष्यति।

सर्वोच्चन्यायालयः-प्रदूषणम्

सर्वोच्चन्यायालयेन दिल्ल्याः अपि च निकटवर्तिनां राज्यानां प्रशासनं निर्दिष्टं यत् तैः राष्ट्रिय-राजधानी-क्षेत्रे प्रदूषणस्य वर्धमानस्तरं न्यूनीकर्तुं ग्रेडेड-रिस्पॉन्स-एक्शन-प्लान-इत्येतस्य चतुर्थचरणस्य अन्तर्गतं प्रतिबन्धान् नियोजयितुम् अनुक्षणमेव दलानि नियोक्तव्यानि इति।

निर्वाचनप्रचाराभियानम्

झारखण्ड-महाराष्ट्रयोः विधानसभा-निर्वाचनाय प्रचाराभियानम् अद्य सायं सम्पन्नम्। झारखण्डे विधानसभा-निर्वाचनस्य द्वितीये चरणे अष्ट-त्रिंशत्-निर्वाचनासनेषु मतदानं भविष्यति, महाराष्ट्रस्य च सर्वेषु अष्टाशीत्यधिक-द्विशत-निर्वाचनासनेषु एकस्मिन् चरणे मतदानं भविष्यति।